

تبصرہ کتب

تبصرہ نگار۔۔۔ ن۔ ر

تحفة القاری: بحل صحیح البخاری : تالیف: مولانا محمد یوسف مدنی۔ ناشر: مکتبہ اشخ/3/445

بہادر آباد، کراچی 5۔ سائز: 20x30/8۔ صفحات: 504۔ قیمت: درج نہیں۔

زیر تبصرہ کتاب صحیح بخاری جلد دوم (نصاب بنات) کی شرح ہے، یہ اس کی دوسری جلد ہے۔ جو کتاب بدء الخلق اور کتاب الانبیاء کے اکہتر ابواب کی احادیث کی شرح پر مشتمل ہے۔ اس شرح کی پہلی جلد پر اس کالم میں تبصرہ آچکا ہے، شرر کا اسلوب مدرسانہ اور عام فہم ہے۔ بہت سے پیچیدہ تحقیقی حدیثی مباحث کو بالکل آسان الفاظ و تعبیرات میں بیان کیا گیا ہے۔ یہی وجہ ہے کہ یہ شرح بنات کے علاوہ بنین کے لئے بھی یکساں مفید اور اہم ہے۔ جا بجا حوالہ جات کا بھی اہتمام کیا گیا ہے۔ ہر حدیث کے ضبط کے بعد اس کا ترجمہ، ترجمہ الباب کا مقصد، مشکل و مغلط مفردات و جمل کی وضاحت، حدیث پر وارد ہونے والے اعتراضات کے شافی جوابات، حدیث کے حل کے لئے شارحین بخاری کی بہترین توجیہات اور دیگر پیش بہا فوائد..... غرض کسی حوالے سے کوئی تفتکی نہیں رہنے دی گئی ہے۔ البتہ حدیث کا متن اگر کسی بیرونی نسخے سے اسکیں کر لیا جائے اور عربی عبارات میں قواعد الملاء و ترقیم کا بھی اہتمام کر دیا جائے تو سونے پر سہاگہ ہو جائے گا۔ امید ہے اگلے ایڈیشن اور مجلدات میں اس کا اہتمام کیا جائے گا۔ کتاب کی طباعت، کمپوزنگ، سیٹنگ وغیرہ مناسب ہے۔

اختلاف ائمہ اور حدیث نبوی : تالیف: شیخ محمد عوامہ، ترجمہ: مولانا علاء الدین جمال۔ ناشر: زمزم

پبلشرز کراچی۔ سائز: 23x36/16۔ صفحات: 240۔ قیمت: سادہ ایڈیشن: 160، اعلیٰ ایڈیشن: 280۔

شیخ محمد عوامہ عالم عرب کے انتہائی مشہور محقق عالم اور محدث ہیں، انہوں نے ماضی قریب کے نامور اور بلند پایہ محدث شیخ عبدالفتاح ابو غدہ رحمۃ اللہ علیہ سے شرف تلمذ حاصل کیا ہے۔ قرآن، حدیث، فقہ اور اصول فقہ میں ان کو قابل رشک مہارت حاصل ہے۔ اب تک وہ کئی گراں قدر کتب لکھ کر ادا تحقیق وصول کر چکے ہیں۔ زیر نظر کتاب بھی ان کی تالیف ”أسر الحدیث

الشريف في اختلاف الأئمة الفقهاء رضي الله عنهم“ کا ہی ترجمہ ہے۔ اصل کتاب کے تعارف میں مترجم لکھتے ہیں: ”..... یہ کتاب دراصل قرآن و سنت کی روشنی میں تدوین فقہ اور مجتہدین کرام رحمہم اللہ تعالیٰ کی کتاب و سنت سے مسائل کے استنباط، طریق استدلال اور اس سلسلہ میں ان کی مساعی، جمیلہ کی بہترین تصویر ہے۔ متقدمین علمائے امت کی ان قابل قدر اور بار آور مخلصانہ کوششوں کی اہمیت کو ختم یا کم کرنے کی ہر زمانے میں ناکام سعی کی گئی ہے۔ اس زمانے میں بھی مسلمانوں کے بعض فرقے معدودے چند فقہی مسائل کے بارے میں قرآن و سنت سے تصادم یا انحراف کے بے بنیاد شبہات میں مبتلا نظر آتے ہیں۔ کتاب کے مؤلف مدظلہ نے ان شبہات کے ازالے کی ایک کامیاب کوشش کی ہے۔“

اس قدر اہم اور مفید کتاب کا ترجمہ کرنا بھی ایک عظیم خدمت ہے، جس پر فاضل مترجم مبارک باد کے مستحق ہیں۔ پھر ترجمہ بھی اس قدر شان دار کہ معلوم ہی نہیں ہوتا کہ یہ ترجمہ ہے یا مستقل تصنیف۔ کتاب کی بہترین اشاعت اور معیاری کمپوزنگ و سیٹنگ پر مزمزم پبلشرز بھی تحسین و تمجید کے مستحق ہیں۔ امید ہے اہل علم اس کتاب کی کما حقہ پذیرائی فرمائیں گے۔

فتاویٰ جات : کچھ عرصہ پہلے ”احمد سعید خان ملتانی“ نامی ایک شخص نے ”قرآن مقدس اور بخاری محدث“ کے نام سے ایک ”توہین نامہ“ لکھا، جس میں اس نے امام بخاریؒ کو بدفطرن و ملامت بنایا اور انتہائی گھٹیا اور نازیبا زبان استعمال کرتے ہوئے ان کی توہین و تذلیل کی اور بعض کبار محدثین امام زہریؒ، ابو حاتم رازیؒ وغیرہ حضرات پر بازاری لب و لہجہ میں نقد و جرح کی اور لغتی، خان، بے حیاء وغیرہ کے الفاظ لکھے۔ پھر اس پر ہی بس نہیں کی، بل کہ سرور کونین حضور اکرم صلی اللہ علیہ وسلم اور ان کے پاک طینت صحابہ رضی اللہ عنہم کے خلاف بھی پلید زبان استعمال کرتے ہوئے ہرزہ سرائی کی۔ جس پر مؤلف ملتانی کو کچھ عرصہ توہین مقدسات کی پاداش میں جیل کی ہوا بھی کھانا پڑی، مگر قانونی سقم کی وجہ سے وہ جلد ہی رہا ہو گیا، ”مؤلف ملتانی“ کی اس جسارت پر کئی علماء کی طرف سے تحریری جوابات بھی دیئے گئے، کچھ طویل، بعض مختصر بھی اسی سلسلے کی ایک کڑی ہے، زیر نظر کتابچہ جو ملک بھر کے موثر فتویٰ اتھارٹی رکھنے والے گیارہ اداروں و جامعات کے اس ”توہین نامہ“ کے خلاف فتاویٰ پر مشتمل ہے، حضرت مولانا عبدالسلام صاحب نے اس خدمت کا بیڑہ اٹھاتے ہوئے ایک مفصل استفتاء مرتب کیا، جس میں مؤلف ملتانی کی بعض ہرزہ سرائیوں کی نشان دہی کی گئی، بطور حوالہ ساتھ میں اصل کتاب بھی ارسال کی گئی۔ آخر بیسیوں ثقہ علماء کی تصدیقات بھی ”مؤلف ملتانی“ پر مہر ضلالت ثبت کرتی ہیں۔ اس کتابچہ کو فاضل مرتب کے ”ادارہ تحریر جامعہ عربیہ اشاعت القرآن حضور، انک“ نے شائع کیا ہے۔

بہترین طالب علم : تالیف : ابو معاویہ زین الدین - ناشر : دار القرآن والسنة ساوالدھیر، مردان، سائز : 23x36/16 - صفحات : 151 - قیمت : درج نہیں۔